

# తాను తప్పకుండా గోతిలో...



**అ**ది డిపార్ట్మెంట్ కాలనీ.

ఆ కాలనీ సంక్షేమ సంఘ వార్షికోత్సవం మరి నాలుగురోజుల్లో జరగబోతోంది.

దానికి ప్రధాన అతిథిగా ఆ డిపార్ట్మెంట్ డైరెక్టర్ గారూ, ప్రత్యేక ఆహ్వానితులుగా అసిస్టెంట్ డైరెక్టర్ గారూ వస్తువ్వారని తెలిసి రామానుజం చాలా ఆనందించాడు.

అతను అదే డిపార్ట్మెంట్ లో ఒక సెక్షన్ ఆఫీసర్. అధికారులందరికీ అతను ఎంత ప్రీతిపాత్రుడు.

అందువల్ల సాటి ఉద్యోగులు అతనికి ముద్దుగా 'కాకాసురుడు' అని అంటూంటారు.

ఆఫీసర్లు వస్తున్నారని తెలిసి రామానుజం వారిని తన ఇంటికి కూడా రమ్మని ఆహ్వానించాడు. అందుకు వారూ ఒప్పుకున్నారు. అంతపెద్ద ఆఫీసర్లు తన ఇంటికి వస్తే కాలనీలో తన పరపతి ఇంకెంత పెరుగుతుందో ఊహించుకొని మురిసిపోసాగాడు రామానుజం.

ఆరోజు రానే వచ్చింది. కార్యక్రమం చక్కగా జరిగింది.

ఆరోజు ప్రొద్దున్నే రామానుజం- ఇల్లు శుభ్రంగా సర్ది, పిల్లల్ని ముస్తాబు చేసి, భార్యని మంచి చీర కట్టుకొని ఉండమని చెప్పాడు.

కార్యక్రమం అయిపోగానే రామానుజం ఆనందంతో ఆఫీసర్లను వెంట ఉండి ఇంటికి తీసుకొచ్చాడు. వారి వెంట కాలనీలోని పెద్దలు, అదే డిపార్ట్మెంట్లో పనిచేసేవారు కూడా వచ్చారు. వాళ్ళు వచ్చేసరికి ముందుగదిలో రామానుజం చిన్న కొడుకు బుద్ధిమంతుడి లాగా కూర్చుని లెక్కలు చేసుకుంటున్నాడు.

“ఏం చదువుతున్నావు బాబూ?” అని డైరెక్టర్గారు ఆ అబ్బాయిని ప్రశ్నించారు.

“సెవెన్త్” అని బదులు చెప్పాడు ఆ అబ్బాయి. ఆ పిల్లవాడు ఏం రాస్తున్నాడో అని వాడి చేతిలోని నోట్బుక్ని తీసుకున్నాడు. అది చూసి గతుక్కుమన్నాడు డైరెక్టర్గారు. వెంటనే అసిస్టెంట్ డైరెక్టర్ వంక చూశారు. ఆయనా గుటక మింగుడు పడక ఇబ్బంది పడ్డాడు.

వారిద్దరినీ చూసి ముసిముసి నవ్వులు నవ్వుకొన్నారు వెంట వచ్చినవారు.

ఇంతకీ ఆ అబ్బాయి రాస్తోంది- ఆఫీసులో ఉపయోగించే నోట్ బీక్స్ బ్లాక్ పాడ్ మీద. కొంచెంసేపాగి అందరూ వెళ్లిపోయారు.

మరో రెండురోజుల్లో రామానుజానికి అసిస్టెంట్ డైరెక్టర్ దగ్గర నుంచి, అతని సంజాయిషీ కోరుతూ తాఖీదు వచ్చింది. మామూలుగా అయితే ఆఫీసు ఫారమ్స్ను మిస్యూజ్ చేసినందుకు పట్టించుకొనే వారు కాదు. కాని, ఇతరులు చూడడంతో రామానుజం ఎంతటి ఇష్టుడైనా తప్పనిసరిగా అడగవలసి వచ్చింది.

‘ఎరక్కపోయి ఇరుక్కుని కొరివితో తలగోక్కున్నారా బాబూ..!’ అనుకుంటూ తల బాదుకున్నాడు రామానుజం.